Звонко НИКОДИНОВСКИ 


СЕМИОЛОГИЈАТА НА МАЧКАТА ВО 
МАКЕДОНСКИОТ ЈАЗИК 


§ 1. Една проширена енциклопедиска дефиниција ја дефинира мачка- 
та на следниот начин: Тоа е мал, див или питом цицач, од родот на мач- 

ки, со кратка и заоблена муцка, со долги 
мустаќи, со издолжени и сјајни очи, со триаг- 
лести уши, со подвижни канџи, со сјајно крзно, 
со подвижно и мускулесто тело, со развиени 
сетила за слух, вид и мирис, кој се храни со 
месо или со подготвена храна. 

Ова е денотативната дефиниција на мач- 
ката со која таа се идентификува како природно 
суштетство. Во нашиот труд ние ќе се обидеме да 
ја одредиме семиолошката дефиниција на мач- 
ката односно да видиме кои особини на мачката 
се искористени во јазичната семиотика на маке- 
донскиот јазик. 

Во овој труд ние ќе се задржиме на значењата на мачката (на нејзи- 
ните физички особини и однесување) во јазичната семиотика и тоа во 
корпус од вкупно 165 единици на македонскиот јазик: 3 лексемски, 45 
фраземски и 117 комуникативни единици [54 пословици (кратенка: по- 
сл.), 21 интерактивна единица (кратенка: интер.), 20 гатанки (гат.), 13 
верувања (вер.), 3 вица, 2 афоризма (афор.) и по 1 брзоговорка, кушање, 
прашанка и гледање во шољај. 

Пред да стигнеме до јазичната семиотика ќе се задржиме на симболи- 
ката на мачката во етносемиотиките на разни народи. 



1. СИМБОЛИЧКИ АСПЕКТ 

§ 2. Симболичката вредност на мачката произлегува од нејзината уло- 
га во животот на човекот. Се претпоставува дека мачката е припитомена од 
страна на луѓето во стар Египет, околу 2500 години пред нашата ера. 

Симболизмот на мачката е доста хетероген и тој осцилира од бла- 
гопријатни до неблагопријатни влијанија што може да се објасни еднос- 
тавно со самото однесување на мачката кое е нежно и подмолно истовремено. 

Во Јапонија мачката е животно со лош предзнак кое е способно да 
убива жени и да ја зема нивната форма. Во Будизмот на мачката и се префр- 
лува што единствено таа, заедно со змијата, не се возбудила при смртта на 

Буда. Во стара Кина мачката била сметана како доброќудно животно. Инте- 
ресно е да се одбележи дека во кабалата, како и во Будизмот, мачката е повр- 
зана со змијата: таа го означува гревот, злоупотребата на овоземните добра. 
Во кинескиот Зодијак мачката симболизира такт, смиреност и солзи. Таа 
претставува удобност и безбедност, меланхолија кај жените и мудро раз- 
мислување кај мажите. 

Во стар Египет строго се казнувале оние кои усмртиле намерно или 
ненамерно мачка. Убиецот на мачка се сметал за криминалец а за стореното 
дело можел да се искупи единствено преку измачување. Кога во едно семеј- 
ство ќе им умрела мачка, домашните во знак на жалост си ги бричеле веѓите 
а умрената мачка била балсамирана и погребана на достоинствен начин. 

Во стар Египет мачката била обожувана во ликот на божицата Бастет, 
како доброчинителка и заштитничка на човекот. Во многу уметнички дела таа 
е претставена со нож во шепата како и ја отсекува главата на змијата Апофис, 
која ги персонифицира непријателите на сонцето и која се обидува да го пре- 
врти светиот чамец на неговото патување низ подземниот свет. Тука мачката 
ја симболизира својата сила и умешноста. Додека мачорот му бил посветен 
на сонцето и на богот Озирис, мачката и била посветена на месечината и на 
божицата Изис. Таа била лунарен симбол а промените на формата на зеницата 
ги евоцирале фазите на месечевиот циклус. 

§ 3. Во келтската традиција на мачката се гледа со извесен сомнеж. 
Во муслиманската традиција мачката, освен црната, има позитивна конота- 
ција. Мачката е таа која, според легендата, му помогнала на Ное да ги истреби 
глувците. Имено, барајќи решение за многубројните глувци кои им пречеле 
на патниците од ковчегот, Ное поминал со раката врз челото на лавот кој ки- 
вајќи исфрлил пар мачки и затоа мачката наликува на лавот (и таа е од родот 
мачки). 

Црната мачка поседува магични особини. Така нејзиното месо се 
дава на оној кој треба да биде ослободен од магија; а доколку се прикачи жол- 
чка од црна мачка на жена која има менструација веднаш ќе и се прекине ци- 
клусот. Во многу традиции црната мачка симболизира темнина и смрт. 

Поврзаноста на црната мачка со вештерството е особено силна во 
средниот век. Се мислело дека вештерките сакале да се претворат во црни 
мачки и дека мачките се постојани гости на вештерските средби - сабат. От- 
таму и традицијата за време на одредени празници мачките да бидат измачу- 
вани и спалувани по плоштадите. Поврзаноста на вештерката со црната мачка 
не е случајна. Имено, вештерката претставува митска проекција на лошата 
мајка и како таква таа ги споделува со мачката страста, привидната нежност 
и итроста. 

Понекогаш мачката има улога на служител на Пеколот. На Сума- 
тра веруваат дека мртвите, за да се качат на небото, треба да поминат еден 
мост: под мостот е амбисот на пеколот. Чувар, наоружан со копје и штит, стои 
на влезот од небото, а до него стои мачка и таа му помага да ги фрли грешните 
души во водите на Пеколот. 

Кај Индијанците Пони од Северна Америка мачката претставува сим- 
бол на вештина, на размислување и остроумност. Мачката набљудува, таа 
е препредена, спокојна и секогаш го добива тоа што го сака. Токму затоа ма- 
чката е свето животно кое не може да биде убиено освен за религиозни цели 
и тоа со придржување до одредени обреди. Така на пример во Централна Аф- 
рика бројни ме пт ини за лекови се направени од кожа на дива мачка. 


2. СЕМИОЛОШКИ АСПЕКТ 

§ 4. Фигуративните значења на мачката ќе ги разгледаме од гледна то- 
чка на семиолошката фигура која се наоѓа во основата на фигуративното зна- 
чење. Под семиолошка фигураул подразбираме релацијата која лежи во осно- 
вата на фигуративното значење. Додека областа од која потекнува релацијата 
претставува област на семиолошката фигура. Кај единиците со МАЧКА раз- 
ликуваме четири семиолошки области: анатомија, однесување на мачката, 
однесување меѓу мачката и кучето и однесување меѓу мачката и луѓето. 

2.1. Анатомија на мачката 

§ 5. Од анализата на македонските фигуративни единици можеме да ви- 
диме дека тие ги користат следните особини на мачката: целост, структура 
и физички особини. 

Целоста на мачката ја среќаваме во неколку единици од кои се гледа 
хетерогеноста во конотациите на мачката: 

Најпрвин мачката се јавува во една единица со неодредена конотација: 
(фраз.) до куче, до маче = (фраз.) сите. 

Меѓу единиците со позитивна конотација, мачката го позајмува своето 
име за метафорично означување на лица од женски пол и посебно на 
девојки: (фраз.) згодна (добра) мачка = убава девојка; (хипокористик) Маче 
! = Обраќање кон девојка. 

Негативниот строеж на мачката се содржи најпрвин во две единици во 
кои мачката е спротивставена на кучето: (посл.) Кучето е благослоено, а ма- 
чката е клната = Луѓето повеќе ги сакаат кучињата отколку мачките; 

(вер.) Мачката молела Бога сите куќни луѓе да изумрат за таа да остани 

сама во куќата, за да се шири, и што да најди се да јадит. А пак песот молел 
Бога сите во куќата да бидат живи, најпоеќе децата да се живи, чунки тие 
ќе му даваат леб. 

Мачката може да биде и негативен предзнак: (вер.) Мачка ако прерипа 
мртовец, ќе се свампироса тој човек. 

Последната етапа од негативната валоризација на мачката го дости- 
гнува и чисто семиолошкиот план: (гледање во шоља) Мачката во шоља е 
симбол на лицемерие. 

§ 6. Признакот структура е застапен преку 3 делови од телото на мач- 

ката: 


Очите: (фраз.) има очи како мачка = има очи што светкаат; (фраз.) 
му светат некому очите како на мачор = направил нешто и не може да 
го сокрие, стрвен е. 

Мустаќите: (фраз.) има мустаки долги како намачор = има долги му- 
стаќи; (посл.) И мачорокот имамустаќи = Поседувањето на некоја добра 
физичка особина не значи и автоматски позитивно вреднување на тоа 
лице. 

Нокти: (гат.) Под земја оди - плуг не е; нокти има - мачка не е; муцка 
има - свинче не е = Г атанка за крт. 

§ 7. Во групата физички особини можеме да ги изделиме особините: 

Бојата на мачката се среќава во неколку разновидни единици: 

во гатанки: (гат.) Црно мече газо си пече = Гатанка за котле на 
верига; (гат.) Црвено маче со црна опашка = Г атанка за фес; (гат.) Црвено 
маче коремо си пече, сос газо стапка нрави = Г атанка за грнче за боб; 

во брзоговорка: Сива шута котка, сив шут котарок гони (3 пати); 

во фразема: (фраз.) не гледа ни бела мачка = е пијан, зашеметен; 

во неколку верувања: (вер.) Ако ти пресече црна мачка пат ќе ти се 
случи несреќа; (интер.) Бог да чува црна мачка пате да не ти пресече ! = Из- 
разување желба црна мачка да не му пресече пат на соговорникот; 

(вер.) Ако се најде на црна мачка бело влакно и ако некој го голтне се верува 
дека ќе умре; 

во едно кушање: Кушање од брух (клинои) - Се капе лицето во коритце 
во кое после се капе и црна мачка и се пушта потоа да си оди а оној што 
куша, откако ќе ја истури водата надвор, вели: - Како што се истресе ма- 
чката од оваа вода што го искапав (Бориса), така да се истресат клиноите 
од Бориса. 

и во една прашанка: - Што е филозофија: Да ловиш во црна темница 
црна мачка. - Што е идеалистичка филозофија: Да ловиш во црна темница 
црна мачка а да ја нема. - Што е марксистичка филозофија: Да ловиш во 
црна темница црна мачка, да ја нема мачката а да викаш дека си ја фатил. 

Големината на мачката се среќава во една фразема: прави од мачка 
мечка = ги преувеличува работите. 

Физичката издржливост на мачката се наоѓа во основата на следните 
пословици: (посл.) Мачката има девет души = Мачката може да издржи и 
да истрпи многу страдања и маки без да се повреди смртно; (посл .) 
Жената и мачката тешко/мачно умираат = Жената и мачката се биолош- 
ки многу издржливи суштества; (посл.) Жената имачката се со ( по ) девет 
души = Жената и мачката се биолошки многу издржпиви суштества. 

Возраста на мачката е застапена во една фразема која ја валоризира 
поодминатата возраста како искуство значајно за струката и за љубовта: 
(фраз.) тој е стар мачор = препреден. 

2.2. Однесување на мачката 

Семиолошката фигура однесување на мачката е застапена со неколку 
свои подфигури: 


1 . 

мачката се лиже 

5. 

други однесувања на мач- 
ката 

2. 

мачката преде 

6. 

мачката се храни 

3. 

мачката лежи и спие 

7. 

мачката се размножува 

4. 

мачката е подвижна 




2.2.1. Мачката се лиже 

§ 8. Особината на мачката да се лиже нашла одраз и во единици со фи- 
гуративно значење. Откако добро ќе се најаде, мачката си ги оближува мус- 
таќите: (фраз.) бригие си мустаките како мачорок на каде југ = се најадува 
убаво и си ги оближува усните; (фраз.) сеоближува какомачка = се наја- 
дува убаво и си ги оближува усните; (фраз.) сука мустак како мачор = 
очекува добивка. 

Лижењето на мачката може да има и терапевтски карактер: 
(интер.) Ќе ти мине како на маче ! = Изразување став дека дека некоја 
рана (болест) бргу ќе му помине на соговорникот. 

Накрај, лижењето на мачката може да носи и предвидувачка содр- 
жина: (вер.) Мачка се мие - гости ќе нп дојдат; (вер.) Мачката кога да се- 
дит покрај огниште и да си миет с нога лицето, ако е свртена од кај што 
огрева сонце, времето ќе се отворит, ако е лошо или облачно. А нак, ако е 
свртена в север, чекај студен ветар. Ако е откај југот, за дож покажуат. И 
нод опашка кога семиет, и тогај дож покажуала; (вер.) Мачка ако селиже, 
ќе задувал ветер од онаа страна на хоризонтот, кон која е завртена таа, 
кога се лиже. 

2.2.2. Мачката преде 

§ 9. Кога преде мачката значи дека е задоволна и на тој начин ги изра- 
зува своите чувства. Ако предењето претставува последица на задоволена по- 
треба, тогаш тоа може да се јави и како знак кој може да ја замени и самата 
потреба и во тој случај се добива метонимија на замена на причината со по- 
следица: предењето е знак дека некој нешто бара. Тоа го потврдуваат 
следните 3 единици: (фраз.) нредекако мачка = (за дете) се умилкува; (ин- 
тер.) Што предеш како мачка ? = Прашање упатено до соговорникот за 
неговите намери; (афор.) Ако немаш значка преди како мачка = "Хихири- 
ку", 11.01.1987. 

Предењето може да се јави во фигура и преку својата звучна страна: 
(интер.) Не преди како мачор ? = Префрлување до соговорникот да не 
зборува неразговетно; (фраз.) тенко преде = животот е некому во опас- 
ност. 


И на крајот, предењето се јавува и како суштинска карактеристика која 
ја определува мачката како суштество во следните гатанки: (гат.) Везден/секој 
ден нреде а нреѓа нема = Г атанка за мачка; (гат.) Фурка нема а нреде = Га- 
танка за мачка; (гат.) Цела ноќ преде, ништо намегдан = Г атанка за мачка; 
(гат.) Везден преде и никогаш неможе да допреде = Г атанка за мачка; (гат.) 
На огниште седи, готвач не е, повезден нреде, а нреѓа нема = Гатанка за 
мачка; (гат.) С’ден Мара седела, с'ден Мара нредела, онашка је вретено, а 
мустаќи предено = Гатанка за мачка. 

2.2.3. Мачката лежи и спие 

§ 10. Мачката е животно кое поголемиот дел од денот го поминува во 
одмор и тоа во карактеристична положба при која задните нозе и се испру- 
жени во правец на предните, предните и се свиткани а главата и е или малку 
подигната или пак потпрена на предните нозе. 

Таа положба на одмор на мачката послужила како фигура за одморање 
во следните единици: (фраз.) седнал како маче на каче = се одмора безгри- 
жно; (фраз.) свил си вратот како мачорот во тланикот = се одмора без- 
грижно; (фраз.) се испружил како мачор = мрзеливо лежи; (гат.) Едно неш- 
чо две натурлјуву, две опулјува, четири зберува, а едно испушча = (вар.) Една 
брчаленка, две испуленки и четири поземлики = Гатанка за мачка кога ле- 
гне, нозете си свива, а ушите и опашката надигва. 

Тоа однесување на мачката, како и многу други животински однесува- 
ња, послужило како аналошки знак за два вида појави: 

метеоролошки: (вер.) Ако се грее мачка завртена кон огнот со предни- 
от свој дел претскажувало дека зимата ќе била напред, - во првите месеци; 
ако пак била свртена со задниот дел, ќе била назад, - во последните месеци; 

економски: (вер.) Мачката ако се влечка по газо низ куќа, не било на 
арно: ќе зијанела таа куќа; ама ако се влечка од огништето накај вратата 
или откај вратата накај огништето ќе добиеле. 

2.2.4. Мачката е подвижна 

§ 11. Мачката е исклучително подвижно суштество, со силна мускула- 
тура, со способност да скока и да биде успешен ловец. 

Особината на голема подвижност се содржи во една фразема: (фраз.) 
подвижен (жилав) како мачка = е подвижен (за човек), додека следните две 
пословици ја користат таа способност на мачката за да означат вешти и сна- 
одливи луѓе: (посл.) Мачка на грб не паѓа и (посл.) Мачката секогаш на нозе 
паѓа = Има луѓе кои секогаш успеваат да ги решат во своја корист и 
најтешките животни ситуации. 

Способноста на мачката да му се прикрадне тивко на ппенот ја наоѓаме 
во следните фраземи кои означуваат нечујно движење: (фраз.) се искрадува 
како мачка = оди нечујно и незабележително; (фраз.) оди тивко како ма- 
чка = оди нечујно. 

2.2.5. Други однесувања на мачката 

§ 12. Во следните единици се користат неколку особини на мачката: 

прозведувањето звук од страна на мачката означува нешто неважно: 
(фраз.) мачкина кашлица = неважна работа; (интер.) Ни гау ни мау не се 
слуша од него = Изразување став дека некој е многу мирен; (посл.) Ма- 
чката викала одлисто на гората, а кога паднала кладата, утрајала се = По- 

стојат луѓе кои се жалат и предупредуваат на ситни работи а кога ќе се 
случи нешто големо молчат; 


272 


Звонко Никодиновски 


муртењето на мачката означува нерасположеност: (фраз.) се намуртт 
ко мачка на зло време = се намуртил без некоја причина; 

напивањето на мачката означува опијанување: (фраз.) се напива како 
мачка = се опијанува; 

социјалниот живот на мачката, онаа уличната, означува амбиција за 
успех: (посл.) Поарно е да бидеш глаа на мачките, одошто онашка на ‘рсла- 
ните = Човек треба да се мери секогаш спрема најдобрите во одреде- 
на категорија. 


2.2.6. Мачката се храни 

§ 13. Семиолошката фигура Исхрана е најбогата во составот на едини- 
ците со фигуративно значење што ги гради мачката. 

Токму начинот на исхрана на мачката ги користи нејзините добри сети- 
ла за слух, вид, мирис како и начинот на движење кои прават од мачката 
добар и умешен ловец: фраз. ококорт очи како мачор во мутли = ги отвора 
широко очите за да гледа подобро, особено во темница; (интер) Што 
ѕиркаш какомачор ? = Изразување став дека говорникот ги знае вистин- 
ските намери на соговорникот кој сака да земе (грабне) нешто; (фраз.) 
демне како мачка = е подготвен да стапи во акција; (фраз.) остри нокти 
како мачор = се спрема за напад. 

Тоа признание за мачката го среќаваме и во следните единици: (интер.) 
Мачка си, нема што ! = Изразување став дека некој е многу способен; 
(посл.) Жената е како мачка = Жените се брзи и способни. 

Понекогаш мачката го користи нагонот за ловење само за играње: 
(фраз.) скока какомачка номравка = се игра со ситни и неважни работи. 

Како месојадно животно мачката е свртена пред се кон глувците и ри- 

бите. 


§ 14. Успешното фаќање глувци и стаорци всушност бил и главниот 
мотив што старите Египќани ги припитомиле мачките за да ги ловат глодари- 
те кои ги уништувале житариците во долината на Нил. 

Особината на мачките да ловат глувци е основна карактеристика преку 
која тие и се застапени во гатанките. Во една гатанка ја наоѓаме мачката како 
дел од загатката: (гат.) Ногу сака да јаде мише, а гулемо е колку них. Мачка 
не е. Погоди шчо е ? = Гатанка за невестулка, златица, додека во три га- 
танки мачката е дел од одгатката: (гат.) Чекана чекат, Бегана бегат, скокна 
чекана, ја фати Бегана = Гатанка за мачка и глушец; (гат.) Клечо клечи, 
трчо трчи; Рипна клечо, фана трчо = Г атанка за мачка и глушец; (гат.) По 
боја е сив, глувци ногу јаде и сланина краде = Г атанка за мачорок. 

Вродениот инстинкт на мачката да лови глувци е застапен во една по- 
словица која го потврдува генетското наследство кај луѓето: (посл.) Што 
мачка мачила, то глувци лоила = Децата ги наследуваат карактерните 
црти (посебно негативните) на своите родители. 

Односот на мачките кон глувците може да стане модел за однос меѓу 
ловец и жртва: (фраз.) се игра како мачка со глушец - се игра со жртвата, 
или пак за однос меѓу половите: (посл.) Жените сега п повелаат мажите и 
си играат со нив како мачките со глувците = Жените командуваат со ма- 
жите; (афор.) Една добро воспитана мачка не би смеела да се поигрува со 
глушец кој не п е претставен. 

Додека во претходните единици мачката играше улога на агенс во од- 
нос на глушецот, во следните единици односот меѓу нив е реципрочен и тој 
станува знак за луѓе кои се мразат или кои се антагонистички располо- 
жени: (интер.) Пријатели се како мачка и глушец = Искажување став за 
двајца луѓе дека се мразат; (фраз.) се гледаат како мачка и глушец - се 
гледаат непријателски; (посл.) Мачетому на смеење, (ама) глушчетому на 
плачење = Честопати една иста работа за еден е корисна а за друг 
штетна. 

§ 15. Односот меѓу мачката и глушецот може да стане и фигура за 
спротивниот карактер на желбите и намерите на поединецот и оние на 
другите односно на околината: (посл.) Што кроет глувците, мачката им 
го расипвит = Честопати она што човек го планира не може да се ос- 
твари зашто е спротивно на нечии други интереси; (посл.) Едно ми- 
слат/Друго кројат глувците, друго мачорот = Едни луѓе често планираат 
работи кои се спротивни на плановите на други луѓе; (посл.) Ќе умре 
мачката, а за глувците мисли = (вар.) Мачката и кога цојсвит, за глуфците 
мислит = Човекот секогаш мисли на задоволствата во животот. 

Желбите на поединецот, посебно ако нема доволно сила, не може да се 
остварат доколку не се сообразат со ситуациите: (посл.) Ако глувчето сака 
да живее, нека не се шета на мачката пред носот = За да опстанат, по- 
слабите луѓе треба да се чуваат од своите непријатели и да не ги пре- 
дизвикуваат. 

Токму затоа, човек треба да биде внимателен во секој момент, па и во 
момент на уживање: (посл.) И танец водете и на дупка гледајте ! = Човек 
треба да биде внимателен во се па и во задоволствата. 

§ 16. Односот меѓу мачките и глувците станува знак за односот на 
хиерархија во општеството, за редот во општеството, во службата и во 
животот. Многу е силна пораката која произлегува од сите пословици дека 
ништо не може да функционира без ред и поредок: (посл.) Играат глувците, 
оти ги нема мачките = Кога ги нема претпоставените, потчинетите не се 

дисциплинирани; (посл.) Кога да ја нема дома мачката/Во која куќа нема 
мачка, глувците оро водат / си играат ; (посл.) Каде има мачки, таму глув- 
цшпе не шетаат = За да се одржи редот потребни се чувари на редот. 

Доколку не се почитува востановениот ред, не може ни општеството да 
функционира: (посл.) Кај што немат мачка, глувците бараат пљачка = Ако 
нема чувари на редот настанува безредие и грабеж; (посл.) Кога да ја 
нема дома мачката, глувците се што ќе најдат ќе изгризат = Ако нема чу- 
вари на редот настанува безредие и грабеж. 

Токму затоа луѓето треба да го стимулираат востановувањето на редот: 
(посл.) Кој рани мачки, не рани глувци; (вар.) Ако не раниш мачки, ќе раниш 

глувци = За да изврши одредена работа, човек треба и нешто да по- 
троши; (посл.) Сита мачка глувци лови, а гладната по куќата краде = За да 
обавува добро една функција, човек треба да биде и добро награден; 
(посл.) Лоша мачка глувци фаќа = За да обавува добро една функција 
човек треба да ги поседува квалитетите потребни за изведување на 
таа функција; (посл.) Мачка со ѕвонец/венец не фаќа глушец = За да обаву- 
ва одредена функција, човек треба да постапува соодветно. 

(Не)соодветствувањето на средствата со целите се гледа и од следниот 
виц: Едно девојче и покажува на својата пријателка едно убаво маченце. - О 
колку е убаво ! Дали би сакала да ми го позајмиш, знаеш ние имаме глувци 
дома. - Не, подобро е да ги донесеш твоите глувци овде. 

Овдека ќе ја наведеме и следната пословица со сексолошка содржина: 
(посл.) За стар мачорок (младо) глувче требит = На повозрасните мажи 
им требаат млади жени, за која не можеме со сигурност да кажеме дали 
припаѓа во арсеналот на мачоистичките пословици или пак во редот на оние 
кои го илустрираат ставот за соодветството на средствата со целите. 

§ 17. И рибата како омилена храна на мачките влегла во многу еди- 
ници со фигуративно значење. И оваа семиолошка фигура, како и другите, 
означува позитивно и негативно конотирани работи. 

Кај позитивните се издвојува пословицата која упатува на природниот 
ред на нештата: (посл.) За биол слама, (а) за мачка риба = Работите треба 
да бидат според својата природа. 

Потоа доаѓаат единици во кои таа фигура означува упорност: (фраз.) 
закачил се като мачка за пастрмка = се држи до нешто упорно; (виц) Ма- 
мо, видов бела мачка. - Ако сине, белите мачки носат среќа. - Ама мамо, 
оваа мачка ја изеде рибата што ја припреми за ручек. 

Фигурата служи и за означување на човечката проникливост: (посл.) 
Мачката под камен да има риба скриена, ја намирисуат = (вар.) Мачката 

преку три куќи ја намирисуат рибата = Има луѓе кои се проникливи и 
можат веднаш да откријат одредени работи. 

Кај негативно конотираните на удар се следните човечки особини: 

Во една друга единица истата фигура се јавува со значење на недостиг 
на одлучност: (посл.) И мачката ќеловеше риби, ако не се плашеше од вода- 
та = (вар.) И мачката би фашчала рипчиња, ама не сака да си и квасит но- 
ѕете = За да направи одредена работа, човек не треба да има само 
добра волја туку и одлучно да се зафати со нејзино изведување. 

Човечката непромисленост: (интер.) Ја остајл мачката да је вардит 
рибата = Изразување критички став кон некого кој направил нешто не- 
промислено што му наштетило. 

Човечката неискреност е застапена во најголем број единици: 

(интер.) Мачка неќе ле риба, та и ти мома/невеста = Одговор на го- 
ворникот дека не му верува на соговорникот дека не сака девојки; (ин- 
тер.) Мачката риба не јаде, па и ти бонбонче = Одговор на говорникот 
дека не му верува на соговорникот дека не сака бонбони; (посл.) Зар 
неќи мачка риба и Турчин кокошка пржена = Има луѓе кои се преправаат 
дека нешто не сакаат а всушност многу го сакаат; (посл.) Неќе мачка 
риба = (вар.) Мачка риба не јаде\ = Има луѓе кои се преправаат дека 
нешто не сакаат а всушност многу го сакаат; (посл.) Мачка риба не јаде: 
през плепг пга в ред = Има луѓе кои се прават/кои зборуваат дека нешто 
не сакаат а всушност тоа многу го посакуваат; (посл.) Мачка риба неќе, а 
за неја мустако си оближуа = Има луѓе кои се прават/кои зборуваат дека 
нешто не сакаат а всушност тоа многу го посакуваат; 

(посл.) Ние риба немаме, а мачкаггга риба влече = Иако понекогаш лу- 
ѓето не ја кажуваат вистината, таа сепак се открива. 

(посл.) Мачката кога неможе да докаче рибата, она плуа = Има луѓе 
кои се прават дека нешто не сакаат само затоа што не можат да го 
имаат; (посл.) Не јаде мачкаггга риби, оггги се високо закачени = Има луѓе 
кои се прават дека нешто не сакаат само затоа што не можат да го 
имаат. 

§ 18. Постојат и други единици во кои е застапена мачката преку при- 
знакот Начин на исхрана. Во стар Египет мачките биле користени и за лов на 
птици (ги донесувале паднатите птици). Фасцинираноста на мачките од пти- 
ците се содржи во следната единица која означува мечтаење: (посл.) Било, 
шггго било, сојкино крило: сојкаггга легггна, мачкаггга клепна — Понекогаш на 
човек му останува само да мечтае по некои работи. 

Мачката е животно кое има репутација на голем јадач и алчно суш- 
тество (фраз.) го омрсува мустакот = има сексуален однос; (фраз.) лаком 
како мачка = е алчен; (интер.) Јаде како мачка, а работи како бубачка = 
Изразување став дека некој многу јаде а работи многу малку; (гат.) 
Црвено виси, козињаво го чека = (вар.) Корваво висит, коштраво мислит = 
Гатанка за месо обесено и мачка. 

Се разбира дека кога е мала, мачката нема потреба од многу храна: 
(фраз.) јаде како маче = јаде малку. 

Освен глувците и рибата, мачката ја привлекува и друг вид на храна: 

Месото како вид храна гради единици кои упатуваат на човечката 
проникливост: (интер) Што се вртиш како мачка околу пастрма ? = Изра- 
зување став дека говорникот ги знае вистинските намери на соговор- 
никот кој сака да земе (грабне) нешто; (посл.) Мачката и преку девет ри- 
дој ја намирисвит пастрмата = Има луѓе кои можат веднаш да откријат 
одредени работи. 

Млекото, како еден од омилените продукти на мачката, послужило 
како фигура за градење на пословици кои препорачуваат човечка претпа- 
зливост: (посл.) Откриено млеко мачки го јадат = Во работата човек тре- 
ба да ги преземе сите мерки на претпазливост; (посл.) Покриено млеко 
мачка не го лока = Во работата човек треба да ги преземе сите мерки 
на претпазливост, или обезбедени услови за живот: (посл.) Тешко то маче 
на питано млеко = На луѓето им се потребни обезбедени услови за жи- 
вот. 


Сирењето се користи во една интерактивна единица за да означи бел 
тен на соговорникот: (интер.) Мачкана сирење ќе те сторит = Изразување 
став дека соговорникот е многу бел. 

Маста како чест прехранбен производ во минатото се содржи во една 
пословица која упатува на човечката свесност за последиците: (посл.) 
Мачката што јаде маст,јаде и стап = Човек кој има добивка од одреде- 
на работа е свесен и за евентуалните негативни последици. 

Мачката не се стеснува да бара храна и на места на кои не треба да се 
наоѓа (на пр. на маса), па оттаму честопати и она што го подготвуваат домаш- 
ните за себе станува плен на мачката. Токму тој факт служи за означување на 
помиреноста дека нешто повеќе го нема: (интер.) Папала мацата ! = 
Изразување став кон соговорникот (најчесто дете) дека нешто веќе го 
нема. 


Нагонот на мачката за исхрана послужил и за поставување прашање 
до соговорникот за неговото молчење: (интер) Да не ти го изела мачка ја- 
зикот ! = Прашање до соговорникот за тоа зошто молчи. 

Мачката има репутација на самостојно животно кое пред се сака да ги 
задоволи своите потреби и тоа нејзино својство гради фигура која ја означува 
човечката себичност: (посл.) Ситамачка стопан не припознаа = Човек што 
ги задоволил своите потреби не ги респектира другите и претпоставе- 
ните. 


2.2.7. Мачката се размножува 

§ 19. Нагонот на мачките за размножување служи како основа за озна- 
чување на голем сексуален нагон: (фраз.) и опулил очите како некој мачор 
= има голем сексуален нагон; (фраз.) б’скаа му очите кат на мачорок = 
има голем сексуален нагон; (фраз.) збеснал ко/како мачка во сечко = има 
голем сексуален нагон; (посл.) На поп вдоец и на мачорок во сечко пе барај 
им ја трагата = Кога се млади луѓето одат во љубовни авантури. 

Сексуалната активност на мачките е особено развиена во месецот фе- 
вруари кој оттаму го добил и своето метонимиско име: (фиг.) месец на 
мачките = февруари. 

Ако два мачора се соперници во освојувањето на една мачка стануваат 
знак за непријателски однос: (фраз.) се гледаат како мачори = се гледаат 
непријателски. 

Сексуалниот нагон треба да се контролира доколку не се сака да се дој- 
де до понекогаш несакана последица - бременост: (виц) Една млада девојка 
во благословена состојба забележа една мачка со мачиња тукушто донесени 
на свет. - Кутра мачко, зар и ти неумееше да речеш ‘не ’ ? 

Токму затоа и големиот сексуален нагон на мачката послужил и за озна- 
чување на човечката пролиферација: (фиг.) се накотија = (пејоративно) 
се размножија. 

2.3. Однесување меѓу мачката и кучето 

§ 20. Поради големата конкуренција во исхраната и пред се во борбата 
за придобивање на човековата љубов и наклоност, мачката и кучето не се тр- 
пат многу меѓусебно. 

Мачката, доколку е нападната од кучето, спремна е секогаш на соо- 
дветен одговор: (фраз.) се насрлил како мачка пред куче = се наоѓа во по- 
ложба на напад. 

Оттаму и нивното соперништво станало прототип на непријателски 
односи: (фраз.) живеат/се милуваат/се сакаат како кучето и мачето = 

(ирон.) не се секаат, не се поднесуваат еден со друг; (фраз.) сегледаат 
како пес и мачка = се гледаат непријателски. 

Понекогаш се случува приликите да ги натераат и вечните непријатели 
да си подадат рака: (посл.) Куче и маче наедно, (и) момокот и момичката 
заедно = Времето е многу студено; (интер.) Се здушиле кучето и мачето ! 

= Изразување став дека се спријателиле оние кои биле непријатели. 

2.4. Однесување меѓу мачката и луѓето 

§ 21. Односот на луѓето кон мачките во принцип е позитивен. Во Евро- 
па мачката станува домашно галениче од времето на Ренесансата и гради 
фигури кои означуваат блискост, дом, грижа: (интер.) Нема ни куче ни маче 
= (вар.) Тој нема ни дете ни коте = Изразување став дека некој нема ни 
роднини ни пријатели; (посл.) Лете да си куче - зиме да си мачка - Летно 
време човек може сам да најде и сместување и храна додека зиме тоа 
е многу потешко. 

Мачката има многу грациозни движења и кога сака да добие нешто од 
човекот таа се трие од човекот и токму тоа однесување на мачката го означува 
човековото галење: (фраз.) се умилкува како маче = се гали за да добие 
нешто. 

Грациозноста во движењето и смислата за игра се во основата на фигу- 
рата која ја означува човековата љубов за својот пород: (посл.) Дете мало 
ет како кучето имачето - Малите деца се многу мили; (посл.) Куче, маче, 
теле, јагне, рипче, врапче и дете - сите се мили дека се мали = Мал ите деца 
се многу мили. 

Човекот ја сака мачката но токму таа негова љубов се користи во фигу- 
ри кои означуваат љубомора: (посл.) Мачка и жена на заем не се давет = 
(вар.) Мачка на заем не се дава, а не жена = Мажот не треба да ја остава 
својата жена на друг маж кој може да ја заведе. 

§ 22. Мачката е суштество кое сака да се гали но не и да се тормози. 
Понекогаш, сакајќи да се ослободи од разните тормозења, таа може да му на- 
штети на човекот. 

Мачката може да гребе и таа нејзина особина е искористена како за- 
гатка за капина во неколку гатанки: (гат.) Да е ортома, не е ортома, да е 
мачка не е мачка, и пак има нокти - Гатанка за капина со трњето на неа; 
(вар.) Д’га, д’га како јаже, гребе, гребе како мачка; да е јаже, не е јаже, да 
е мачка не е мачка = Гатанка за капина; (гат.) Се оптегнала како ј’же, 
драпна како маче = Г атанка за капина; (вар.) Д’лга е, змија не е; нокти имат 
и драскат како мачка, а мачка не е, шчо е ? = Гатанка за капина; (гат.) 
Зелено како гушчер, не е гушчер; д’лго како ј’же не е ј’же, драскат како 
мачка, не емачка = Г атанка за капина; (гат.) Мотовила вила, по гора се вила, 
стегвит како ј’же, драскат како маче = Гатанка за капина. 

Гребењето на мачката се користи за означување на: 

дивост: (фраз.) дива како мачка = е многу непристапен во однесу- 
вањето; (фраз.) гребе како мачка = знае да се одбрани; 

опасност: (фраз.) опасен како мачка = знае успешно да се одбрани; 
(фраз.) купува мачка во вреќа = купува нешто на невидено; (посл.) Мачка 
во вреќа не се купува (ни се продава) = Човек треба добро да обмисли не- 
која работа пред да почне да ја прави; (интер.) Не сум мачка та да те 
драснам = Изразување уверување на говорникот дека не треба соговор- 
никот да се плаши од него; (посл.) Господ не е мачка, веднаш да го фани 
за очи/да те драпнит одеднаш = Господ не ги суди луѓето на брзина; 

подмолност: (посл.) Рани мачка да те дрца = Честопати човек е из- 
мамен од оние на кои им помагал и им верувал; (посл.) Жена и мачка 
едно се: ти је мазниш, та ќе те драпнит = Жените се непредвидливи во 
своите постапки. 

§ 23. Човекот е амбивалентно суштество, со антагонистички чувства и 
ставови, па затоа честопати тој може и непријателски да се однесува кон 
мачката. Како што понекогаш човекот се служи со тепање како надмината 
метода во подучување на своите деца, така и истата постапка спрема мачката 
станала фигура на соодветност на средствата спрема целта: (посл.) Според 
мачката и стапот = Средствата треба да бидат соодветни на целта. 

Доколку нема воспитна функција, тепањето станува неоправдано, цел 
за себе, фигура за тепање: (фраз.) нретена некого (на мртво) како мачка = 
тепа некого многу; (интер) Што се влечеш како нретенана мачка = Праша- 
ње упатено до соговорникот за тоа зошто е толку бавен; (интер.) Ќе те 
нребија като маче ! = Закана до соговорникот со тепање. 

Човековото негативно однесување кон мачката понекогаш има оправ- 
дување и во некои верувања. Така, се верувало дека доколку трудна жена се 
породи а веднаш потоа се породи и домашната мачка, тогаш требало да се 
фрлат мачињата затоа што не било добро за бебето тие да бидат во иста куќа. 
Оттаму и следното верување-пословица кое станало фигура на несовршен- 
ство на првично изведената работа: (вер.) и (посл.) Првите мачиња се фр- 
лаат во вода = Кога се зафаќа со нешто ново човек може и да не го 
сработи добро. 

Токму таквите верувања како форма на аналогно мислење биле и огра- 
ничувачки во однесувањето на луѓето кон мачките: (вер.) А нак која жена 
кошка со нога, мачка или куче, кога је трудна, на детето ќему норастат во 
снагата мачкини и кучкини влакна, најноеќе ќе имало влакна во нлеќите и од 
тој себен нлачело и болно било детето; (вер.) Кој отенал мачка, ако насоли 
изварка/ сирење или друго нешто, ќему се смрдело и ќему црвосало. 

3. СЕМИОЛОШКА ДЕФИНИЦИЈА НА МАЧКАТА 

§ 24. Семиолошката дефиниција на мачката ги содржи оние признаци 
кои се карактеристични за мачката или пак се јавуваат најмалку во по две 
единици со фигуративно значење: 

ПОЗИТИВНИ НЕОДРЕДЕНИ НЕГАТИВНИ 


1. Мачката симболи- 
зира лица од женски 
пол и посебно девој- 
ки 

12. Лижењето на 
мачката има пред- 
видувачки карак- 
тер 

15. Мачката е 
колнета 

2. Возраста на мачо- 
рот симболизира ис- 
куство 

13. Мустаќите на 
мачорот симболи- 
зираат само обич- 
на физичка особи- 
на 

16. Мачката е негати- 
вен предзнак 

3. Физичката издр- 
жливост на мачките 
симболизира био- 
лошки силно суште- 
ство 

14. Лежењето на 
мачката претста- 
вува метеоро- 
лошки и економски 
предзнак 

17. Мачката е симбол 
на лицемерие 

4. Оближувањето на 
мачката симболизи- 
ра задоволство 


18. Црната мачка 
носи несреќа 

5. Подвижноста на 
мачката симболизи- 
ра вешти и снаодли- 
ви луѓе 


19. Очите на мачката 
издаваат направено 
лошо дело 

6. Прикраднувањето 
симболизира нечујно 
движење 


20. Предењето на ма- 
чката е знак за бара- 
ње 

7. Ловењето на мач- 
ката симболизира 
добар и умешен ло- 
вец 


21 . Лежењето на мач- 
ката симболизира 
лежарење 

8. Односот меѓу ма- 
чките и глувците сим- 
болизира однос на 
хиерархија и ред во 
општеството 


22. Произведувањето 
звук симболизира не- 
што неважно 

9. Фасцинираноста 
на мачката од рибите 
симболизира проник- 
ливост 


23. Односот на мач- 
ките кон глувците си- 
мболизира однос ме- 
ѓу ловец и жртва или 
пак однос меѓу поло- 
вите 

10. Упатеноста на 
мачката кон млекото 
симболизира претпа- 
зливост 


24. Односот меѓу ма- 
чките и глувците/ ку- 
чињата симболизира 
антагонистички однос 
меѓу луѓето 

1 1 . Умилкувањето на 
мачката спрема чо- 
векот симболизира 
галење 


25. Односот меѓу ма- 
чките и глувците сим- 
болизира несовпаѓа- 
ње меѓу желбите и 
интересите на поеди- 
нецот и на другите 



26. Фасцинираноста 
на мачката од рибите 
симболизира недос- 
тиг на одлучност 



27. Фасцинираноста 
на мачката од рибите 
симболизира 
неискреност 



28. Исхраната на мач- 
ката симболизира го- 
лем јадач и алчно су- 
штество 

29. Нагонот на мач- 
ките за размножува- 
ње симболизира го- 
лем сексуален нагон 



30. Нагонот на мач- 
ките за размножува- 
ње симболизира чо- 
вечка пролиферација 



31. Гребењето на лу- 
ѓето од страна на ма- 
чката симболизира 
дивост 



32. Г ребењето на лу- 
ѓето од страна на ма- 
чката симболизира 
опасност 



33. Г ребењето на лу- 
ѓето од страна на ма- 
чката симболизира 
подмолност 



34. Тепањето на ма- 
чката од страна на чо- 
векот е фигура на те- 
пање 


Како што се гледа од семиолошката дефиниција, од вкупно 34 (три- 
есет и четири) признаци некои признаци се повторуваат затоа што еден ист 
семиолошки признак (фигура) може да носи различни знаења. Семиолошката 
дефиниција ни покажува понатаму дека поголемиот дел семиолошки приз- 
наци (20) потекнуваат од денотативните референцијални признаци додека 
еден малку помал дел (14 признаци) припаѓаат на конотативните референци- 
јални семи на мачката (сп. ги признаците под броевите: 1, 2, 3, 4, 12, 14, 17, 
18,20,21,22,29, 30 и 34). 

По својата конотација, 11 семиолошки признаци се позитивни, 3 при- 
знаци се неодредени и 20 признаци се негативни. Од дефиницијата произ- 
легува дека кај мачката преовладуваат негативните признаци. 

Преку анализа на семиолошката дефиниција на мачката доаѓаме до сле- 
дниот заклучок: семантиката на семиолошките признаци во голема мера 
се совпаѓа со симболиката на мачката во етносемиотиките. 

Дали од негативната референтна вредност на мачката произлегла и неј- 
зината идентификација со жената во машките општества што ние ги познава- 
ме не може со сигурност да се каже. А таа идентификација нашироко е при- 
сутна на пр. во митологијата или во уметничкото творештво. Во обичниот 
јазик наоѓаме траги во иазивот маче кој се користи како хипокористик во ма- 
кедонскиотјазик, додека терминот мачор има сексуална конотација на машки 
полов орган (сп. ја фраземата си го омрси мустакот). На крајот ќе приведеме 
и еден мачоистички виц кој се заснова на посочената женска идентификација: 

(виц). Зошто се зборува дека мачките се сурови и превртливи ? - пра- 
шува младата сопруга. - Затоа што е тоа така, маченце мое ! - одговара 
младиот сопруг. 


284 


Звонко Никодиновски 


БИБЛИОГРАФИЈА 


ВЕЛЈАНОВСКА, К.: Фразеолошките изрази во македонскиот јазик ( со по- 
себен осврт на соматскта фразеологија), (необјавена докторска ди- 
сертација), Филолошки факултет, Скопје, 1998, 173 стр. 

СНЕУ А1ЛЕК, Ј. & СНЕНКВК АЛТ, А.: ОѓсПоптпге (1еѕ ѕутЈх>1еѕ, ( туЈкеѕ, 
геееѕ, соиШтеѕ, уеѕ!еѕ, јогтеѕ, јфигеѕ, сои!еигѕ, потбгеѕ), КоНсгС Иаѓ- 
ѓопѓ-ЈирКег, Рагѓѕ, 1982, (1 изд. 1969), 1060 стр. 

СИЕВЕКТ, Јеап-Раи1: ВеѕИаѓге /а/шЈеих, ЕсИнопѕ АЊѓп Мѓс11е1, Рапѕ, 1971, 459 
стр. 

КИТЕВСКИ, Марко: Фолклорни бисери, Македонска книга, Скопје, 1988, 277 
стр. 

ЈОВАНОВСКИ, Апостол Поп: Македонски народни пословици, Издание на ав- 
торот, Скопје, 1971, 63 стр. 

КАВАЕВ, Филип: Народни пословици и гатанки од Струга и Струшко, Инсти- 
тутзамакедонскијазик, Скопје, 1961, 189 стр. 

Македонски народни умотворби. Том IV, книга I: Пословици, (во редакција 
на X. Поленаковиќ, К. Пенушлиски ), Кочо Рацин, Скопје, 1954, 302 
стр. 

ПЕНУШЛИСКИ, Кирил: Пословици и гатанки, Македонска книга, Скопје, 
1969, 259 стр. 

ПЕНУШЛИСКИ, Кирил: Малешевски фолклор IV, МАНУ, Скопје, 1980, 431 
стр. 

РОИТ-НИМВЕКТ, СаЉеппе: ОСЈопапо скп ѕнпбоИ, сЈеѓ гШ е сЈеПе сгеПете, 
ЕЉѓоп КЈгтѓѓѓ, Кота, 1997, (1 изд. 1995), 259 стр. 

Речник на македонскиот јазик ( со српскохрватски толкувања), (редактор: Б. 
Конески, составувачи: Т. Димитровски, Б. Корубин, Т. Стаматоски ), 
Институт за македонски јазик "Крсте Мисирков", Скопје, Том 1-Ш, 
1961-66, 519 + 595 + 606 стр. 

ЦЕПЕНКОВ, Марко К.: Македонски народни умотворби. Книга осма: Посло- 
вици. Поговорки, гатанки, клетви и благослови, (редактирал: Т. Саз- 
дов), Македонска книга, Скопје, 1972, 343 стр. 

ШАПКАРЕВ, Кузман А.: Одбрани страници, (приредил: М. Китевски), НИО 
"Студентски збор", Скопје, 1989, 237 стр. 


